



www.oljan.fo

Jan Müller

31 - 03 - 2013

Bora spennandi leitimið hinumegin markið

Tað er ikki bara í Føroyum at bíðað verður í spenningi eftir, at borað verður aftur í undirgrundini. Eisini hinumegin markið er stórir áhugi fyri at finna nýggjar oljuleiðir. Ein teirra er Handcross leitimiðið, sum liggur tætt við føroyska markið. Her fara trý oljufeløg at bora ein brunn í seinasta ársfjórðinginum í ár. Tey eru Valiant (70%), sum eisini er við í leitingini á føroyska landgrunninum, RWE Dea (20%) og Sussex Energy (10%). Higartil hevur Valiant staðið fyri 90% av loyvinum men hevur nú selt 20% til RWE Dea, sum heldur komandi brunnin vera sera áhugaverdan. Tað serstaka við hesum leitimiðinum er, at tað liggur tætt við tvey longu gjørd oljufund, Suilven og Tornado, sum so aftur liggja nær stóru oljukelduni Schiehallion. Sáttmáli er gjørdur við borifelag og skal Stena Carron, sum í løtuni borar fyri BP vestan fyri Hetland, bora henda fyri olufeløg og leitingina sum heild týðandi brunnin. Tað er greitt, at ein brunnur, sum verður boraður so nær føroyska markinum, hevur eisini stóran áhuga fyri føroyskar myndugleikar og oljufeløg, sum longu hava loyvi í Føroyum og fyri feløg, sum fylgja við í tí, sum hendir á øllum Atlantsmótinum, sum er økið millum Føroyar og Hetland. Eitt møguligt fund á Handcross leitimiðinum kann bráðliga skapa grundarlag fyri einum nýggjum framleiðandi oljuøki, sum tá eisini kann fevna um tey bæði verandi grannafundini, Suilven og Tornado. Tað er ikki óvanligt, at fleiri smærri fund, sum ikki einsamøll bera eina útbygging, kunnu í einum og sama øki gera eina framleiðslu lønandi. Og útbygging av oljufundum á hesum leiðum, so tætt við føroyskt øki, kann so eisini fáa stóran týðning, um tað verða gjørd fund føroysku megin markið í framtíðini. Nettupp tí eru fund beint hinumegin markið av so stórum týðningi fyri okkum eisini. Tey kunnu geva nýggjar jarðfrøðiligar upplýsingar, sum kunnu brúkast í framtíðar leitiumførum her, og tey kunnu vera við til at skapa eitt undirstøðukervi, sum møgulig føroysk

fund nærhendis kunnu gera brúk av. Eisini í aðrar mátar hevur leiting so nær markið týdning fyri Føroyar. Um ein útbygging skuldi verið gjørd her í framtíðini, so er ikki óhugsandi, at hon kann bindast í Shefakaðalin hjá Føroya Tele og tá hugsað verður um, hvussu nær markinum borað verður, so kann hetta eisini skapar móguleikar hjá føroyskari vinnu at veita vørur og tænastr, her ikki minst í sambandi við eina útbygging. Alt hetta eru orsøkir til, at leiting og útbygging hinumegin markið eisini eiga at hava okkara áhuga. Kort Leitimiðið Handcross, ið skal borast seinni í ár, liggur nærhendis oljufundunum Tornado og Suilven, sum øll liggja tætt við føroyska markið.